

## (૨) શ્રી ઋષભનાથ / આદિનાથ....

આવો આવો, હે આદિ જિનેશ્વર, મારા અંતરમાંય ....

સર્વાર્થસિદ્ધિનો વૈભવ તજી, પધાર્યા અયોધ્યા મોઝાર;  
મરૂદેવી માતાની કૂખ ઉજાળી, આવ્યા તારણહાર.... આવો..આવો..

નાભિરાય આંગણે જન્મોત્સવ, દેવ કરે જયકાર;  
પાંડુક શિલા પર અભિષેક રૂડો, થયો મેરુ તીર્થધામ....આવો..આવો..

ત્યાંસી લાખ પૂર્વ વ્યતીત થયા, ઉછળ્યો ઉગ્ર વૈરાગ્ય;  
અંતર-બાહ્ય પરિગ્રહ તજીને, શોભે ઋષભ મુનિરાજ....આવો..આવો..

હજાર વર્ષની સાધના કરીને, પામ્યા કેવળજ્ઞાન;  
દિવ્યધ્વનિનો નાદ ગજાવી, કર્યો ભવ્ય ઉદ્ધાર....આવો..આવો..

કૈલાશગિરિએ સમશ્રેણીમાં, બિરાજે ઋષભ નાથ;  
ભક્તો ભાવે વંદન કરતા, આનંદ ભક્તિ અપાર....આવો..આવો..

જય જય થાઓ ચારે દિશામાં, આદિનાથ ભગવાન;  
ધર્મની આદિ થાય પર્યાયમાં, એ જ અમારી આશ....આવો..આવો..

\*\*\*